



www.oljan.fo

Jan Müller

28 - 02 - 2013

Shell bíðar við Arktis

Shell bíðar við Arktis Niðurlandski oljurisin Shell hefur nú endaliga gjørt av at bíða við at fara undir oljuleiting í Arktis. Fyribils hefur felagið útsett leitingina til næsta ár, og hesa tíðina ætlar felagið at brúka til at gera leitingina so tryggja sum gjørligt. Fyri átta árum síðani fekk Shell loyvi til at leita eftir olju norðan fyri Alaska, og higartil hefur hendan verkætlanin kostað felagnum 4,5 milliardir dollarar. Hetta hefur verið ein umstrídd verkætlan, sum harafturat er rakt av fleiri óhappum. Í sambandi við royndarboringar seinasta summar hendu fleiri óhapp, tí teir báðir boriprámarnir vístu seg at vera gamlir og ótíðarhóskandi. Nú um ársskiftið fór annar teirra á land við eina oyggj sunnan fyri Alaska, tá menn vóru í ferð við at sleipa hann til Seattle til umvælingar. Umboð fyri Shell siga, at høvuðsorsøkin til at útseta borietlanirnar í Arktis er, at felagið vil tryggja sær, at tað kann fylgja øllum teimum krøvum og reglugerðum, sum hava við trygd og umhvørvi at gera. At taka eina "pausu" nú merkir bara, at felagið, tá avgerð verður tikin um at bora aftur, megnar at ganga krøvunum til trygdina og umhvørvið enn betri á mæti. Shell sigur í eini viðmerking, at fyri felagið hefur tað heldur ongan skund at fara undir at bora, tí oljuframleiðsla í Arktis verður neyvan klár fyrr enn eftir 2012. Umboð fyri umhørvisfelagsskapir eru sera fegnir um avgerðina hjá Shell. Teir siga, at náttúran hefur vunnið sín fyrsta sigur og nú eigur Obamastjórnin at syrgja fyri, at eingin boring verður í Arktis næstu árin heldur. Republikanski senatorurin fyri Alaska sigur harafturímóti, at amerikanskir myndugleikar eiga ikki at seta fótin fyri oljuleiting út fyri Alaska, tí oljan haðani hefur stóran týðning fyri amerikanska búskapin. Men hon tekur kortini væl ímoti avgerðini hjá Shell ikki at bora í ár, tí kann hetta gera, at krøvini til trygdina og umhvørvið verða uppافتur betri hildin, so er nógv vunnið heldur hon.